



Pashto  
پښتو

# د اسلامي شريعت بشپړتيا او د بدعاتو ستونزې

ويناوال: علامه محمد بن صالح العثيمين

ترجمه: لقمان حكيم حكمت

# د اسلامي شريعت بشپړتيا

او د بدعاتو ستونزې



ويناوان : علامه محمد بن صالح العثيمين - رحمه الله -

ترجمه : لقمان حکيم حکمت

بِسْمِ اللَّهِ الرَّحْمَنِ الرَّحِيمِ

### د ژباړن پېليزه

الحمد لله رب العلمين ، ولاعدوان الا على الظالمين ، كالمبتدعة والمشرकिन ، والصلاة والسلام على سيد الانبياء والمرسلين ، محمد وعلى اله واصحابه اجمعين ، وعلى كل من سار بنهجه وتمسك بسنته الى يوم الدين.

اما بعد : په دين كې بدعت جوړول هغه موضوع ده چې خلكو ته يې بيان ډېر زيات اړين دى ، په دې موضوع خلك خبرول او هغه علماء چې په دې رنځ اخته دي د دين په دائره كې ورته ارشادات كول او ورته خطايي په څوته كول ټول هغه څه دي چې اسلام د يو مسلمان په بل ثابت حق بللى دى .

دا چې د علامه محمد بن صالح العثيمين رحمه الله چاپ شوې مقاله واقعاً علمي ارزښت لري ، د بدعت متعلق په داسې بې مثاله علمي انداز مشتمله ده چې سارى نه لري ، د قواعدو په رڼا كې ، د ښه منطق او جالبې گفتگو په بنسټ ډېره ښه ودانه محاضره ده ، زه په دې خوښ شوم چې د خپل ديني واجب په اساس يې پښتو ته وژباړم ، تر څو د عثيمين رحمه الله د تحقيق په بنسټ ابادې محاضرې ته د ليك په بڼه ورته په اسانه لاس رسى وشي .

په دې چې د كتاب خوند نور پسې هم اضافه شي ، د بدعت متعلق مې د سلفو صالحينو اقوال هم ترجمې ته ضميمه كړل تر څو داعي وکولای شي د بدعاتو په رد كې له دغې اقوالو څخه استفاده وكړي .

د عثيمين رحمه الله د ژوند ، تعليم ، دندو او دعوتي پروگرامونه مې د هغه د مختصر ژوند ليك كې قلمبند كړي دي ، تر څو لوستوال وتوانېداى شي چې د شيخ رحمه الله علمي شخصيت او د هغه ذكاء وپېژني .

له يو پلوه خو به داعي د خپلو علمي شخصيتونو سره اشنايي هم پيدا كړي او له بل پلوه به يې له علمي تراث سره مينه هم په خو خو چنده شي ، او وبه پيژني چې د بدعاتو په رد او د نبی ﷺ د سنتو په تحفظ كې الله پلوه ديني علماوو خومره زيار ويستی او تر كوم حده يې د مبتدعينو مخه نيولې ده .

په اخر كې د رب كريم لايزال څخه سوال او عاجزانه ابتهال كوم چې اى الله زما څخه دا عمل قبول كړه ، اى الله زما دا عمل خالص ستا د رضا لپاره وگرځوه .

امين يا رب العلمين

د امام محمد بن صالح العثيمين رحمه الله د ژوند سوانح

د شيخ عثيمين رحمه الله په اړونده به ډېر کم او دگوتو په شمېر وگړي معلومات نه لري ، لري پر تي او نږدې سيمې د عثيمين رحمه الله په بالاترۍ او نېکو اخلاقو او د پياوړي علم ، گواهي ورکوي ، د گرد اسلامي قلمرو په خپل خپل ځايونو کې د هغه د علم نمونې شتون لري .

د سلفو صالحينو په پل دغه تللی شخصيت اون ايا به هستۍ چې خپل رښتونوي عزم او کلک ايمان يې مخ په وړاندې روان کړی و ، د دې په پل پل اخستنه هم د انسان د ژوند يواځني نېکمرغي ده .

شيخ عثيمين رحمه الله چې د خپلې علمي پياوړتيا او د سمې روزنې وړکوني تر څنګ هغه د علم ، پوهې ، اخلاص ، رښتيا ، خاکساري ، او د زهد او پرهېزگاري منل شوی سمبول او رښتونې نمونه هم وه .

محمد بن صالح العثيمين رحمه الله د قرانکريم په تفسير ، عقائدو ، فقه ، نبوي سيرت ، اصول فقه ، نحو ، او په نورو ديني علومو کې ډېرې ځانگړتياوې لرلې .

محمد بن صالح العثيمين رحمه الله هغه مبارکه او بابرکنه هستۍ وه چې د زياتې مينې او محبت له مخه يې علم او پوهه د ځمکې پر مخ د بېلابېلو ځايونو ميشتو انسانانو د ژوند ژواک ديني او دنيوي د ورپېښو ستونزو د حل او فصل مصدر دی .

الله پاک دې محمد بن صالح العثيمين رحمه الله په جنت الفردوس کې د خپلو انبياؤ ، رښتینو خلکو ، شهيدانو ، او د نېکانو خلقو په ملگرتوب ونازوي .

امين

## د محمد بن صالح العثيمين رحمه الله نوم نسب او زوکړه

د محمد بن صالح العثيمين رحمه الله اسم کنیه ابو عبدالله ، خپل نوم يې محمد او د پلار نوم يې صالح ، د نيکه نوم يې محمد او د ډر نيکه نوم يې سليمان و ، د قبيلې له نگاه او په نسبي شجره تميمي و .

زوکړه يې د سعودي عربستان د قصيم د ښار مربوط عنيزې کلي کې د هجري قمري کال له مخې په (١٣٤٧) د رمضان د مبارکې مياشتې په (٢٧) کې شوې ده .

## د محمد بن صالح العثيمين رحمه الله علمي نشاطات

له کوچنيتوب پر مهال يې د لومړي ځل لپاره له مور طرفه نيکه عبدالرحمن بن سليمان الدامغ رحمه الله څخه قرانکريم په يادو ضبط کړ ، او بيا سمدستي يې د ليک لوست او ورسره د عربي ادب او د حساب د زده کړې په منظور د کلي مربوط نزدې روزتون ته ولاړ ، او د تېر په څېر يې د حديثونو او فقه ، د اړتيا وړ متون حفظ کړ ، علامه عبدالرحمن ناصر السعدي رحمه الله د خپلو تدريسي مهارتونو له مخې به خپل لويان شاگردان د څېنو کوچنيانو په روزنه گمارل ، دغه مهال د عثيمين رحمه الله روزنه محمد بن عبدالعزيز المطوع رحمه الله په غاړه واخسته .

د وخت په تېرېدو چې محمد بن صالح العثيمين رحمه الله په توحيد ، فقه او نحو کې لومړي قواعد په خپل فهم کې راوستل ، د دې جوگه شو چې د علامه عبدالرحمن ناصر السعدي رحمه الله په حلقه کې د درسونو د ضبط لپاره خپله حاضري ورکړي ، هغه و چې د خپل بېدار بخت او وښښ برخلیک له مخې يې له علامه سعدي رحمه الله څخه

تفسیر ، حدیث ، توحید ، فقه ، اصول فقه ، فرائض ، او نحو په ښه توګه یاد کړل . له دغې ځای څخه په څرګند ډول بریښي چې علامه سعدي رحمه الله د رحمه الله لومړی ښوونکی دی چې له دغې پاکي صفا علمي چينې څخه يې د لومړي ځل لپاره ګوټ وکړ . علامه سعدي رحمه الله د خپل تدريس په مهال په شيخ عثيمين رحمه الله کې د چټکې زده کړې ، او د ښه علمي زیرکټيا نښې نښانې وليدې چې د شاګردۍ په دوران کې يې په خپلې حلقه کې د ښه ښوونکي په صفت وګمارو .

بيا يې له عبدالرحمن بن علي بن عودان رحمه الله نه د ميراث علم يو ځل بيا په ځانګړې توګه هغه مهال واخست چې کله هغه د عنيزې د منطقي د قضاء په دنده وګمارل شو

او شيخ عبدالرزاق عفيفي رحمه الله نه يې په عنيزه کې د بلاغت ، نحو علوم او فنون په ښه توګه واخست .

بيا چې کله په رياض کې د المعهد العلمي پرانسته وشوه د خپلو ځينو مخلصو ملګرو په مشوره او د شيخ عبدالرحمن سعدي رحمه الله سره په سلا ه يې په نوموړي معهد کې التحاق وکړ ، او د (۱۳۲۷) هجري قمري کال څخه راپدېخوا يې په مذکوره معهد کې له نامتو او سترو سترو پوهانانو څخه علمي استقادي وکړې ، د دغې نامتو علماوو د ليکې په سر کې علامه محمد الامين الشنقيطي ، شيخ عبدالعزيز بن ناصر بن رشيد ، شيخ عبدالرحمن افريقاي **رحمهم الله** شامل وو .

بيا يې له شيخ عبدالله بن عبدالعزيز بن باز رحمه الله څخه صحيح البخاري ، فقه مقارن ، او نور علوم واخست ، چې ابن باز رحمه الله يې دوهم اساسي استاذ او ښوونکی بلل کيږي . د رياض علمي معهد له فراغت څه وروسته سمدستي د رياض د امام محمد بن سعود اسلامي نړيوال پوهنتون کې تر هغه پورې د شاګرد په توګه پاتې شو چې ورڅخه يې د ليسانس (بكالوريوس) بری ليک تر لاسه کړ .



## د محمد بن صالح العثيمين رحمه الله علمي نشاطات او دندې

- وړاندې مو وويل چې علامه عبدالرحمن سعدي رحمه الله شيخ عثيمين رحمه الله د چټکې زده کړې او علمي زیرکنيا له کبله په (۱۳۷۰هـ) کې د عنيزې په لوی مسجد کې د استاذ په صفت وگمارو ، او د رياض د علمي معهد تخرج او فراغت وروسته د عنيزې په علمي معهد کې په (۱۳۷۴هـ) کې د پياوړي ښوونکي په صفت د تدريس په دنده وگمارل شو .
- د علامه عبدالرحمن السعدي رحمه الله له مړينې ورسته په (۱۳۷۶هـ) کې د جامع مسجد د خطابت او امامت ذيمه واريانې هم په غاړه واخستې ، او د سعدي رحمه الله په (۱۳۵۹هـ) کې د دغې مسجد اړوند عنيزه کې د جوړې کړې مکتبې د تدريس دنده يې هم په غاړه لرله .
- د خپل مرگ تر اخره سلگې پورې د دغې مکتبې مدرس و ، خو چې کله يې هم د ملک داخلي او خارجي شاگردان دې حد ته ورسېدل چې په مکتبه کې يې ځای پرځای کېدل له امکان څخه ووتل نو تدريس يې جامع مسجد ته نقل کړ .
- د عنيزې معهد د تدريس دندې تر څنگ يې په رياض کې د امام محمد بن سعود اسلامي نړيوال پوهنتون کې د تدريسي منهج غړيتوب هم لرو چې ځيني منهجي ليکنې يې هم پدغه اړوند نوشته کړي دي .
- هيره دې نه وي چې د عنيزې د علمي معهد تدريس يې د (۱۳۹۸هـ) کال پورې وغځېد .
- د وفات تر اخرې سلگې پورې له (۱۳۹۹هـ) څخه راپدېخوا په قصيم کې د

اصول الدين په پوهنځي کې ورته د نامتو او د پياوړي استاذ په توگه گوته نېول کېده .

- د وورې په رخصتيانو کې به يې په مکي حرم او مدني حرم کې گڼ شمير درسونه ورکول په ځانگړي توگه د حج او عمرې په موسمونو کې .
- د سعودي عربستان د داخلي علمي پلاوې غړيتوب يې هم درلود .
- د تليفون په کرښه به يې سعودي عربستان او په نورو گڼ شمير هيوادونو کې علمي محاضرات هم وړاندې کول .

- په عنيزه کې د قرانکريم د ضبط د جمعيت د تاسيسي کال ( ۱۴۰۵ هـ ) څخه تر مرگ پورې د رياست دنده هم په غاړه درلوده .

- د ( ۱۳۹۸-۱۳۹۹ هـ ) او د ( ۱۴۰۰ هـ ) د دوو کلنو په مهال د امام محمد بن سعود اسلامي په نړيوال پوهنتون کې يې د علمي مجلس غړيتوب هم درلود .

- په قصيم کې د اصول الدين د پوهنځي د رياست تر څنگ يې د شرعياتو د پوهنځي غړيتوب او عضويت هم درلود .

- له ( ۱۴۰۷ هـ ) کال څخه راپدېخوا ده سعودي عربستان د هيئه کبار العلماء عضويت او غړيتوب يې د مړني تر اخري سلگې پورې درلود .

د دغې چارو د سمبالو سره يې نور ديني او زړه پورې انساني نيکې روپې او شرعي وجايب هم ترسره کول ، هغه د فتوې ورکونکي او د خلکو تر منځ د راپېدا شو پېښو دحل او د فصل په شمول د ديني گټې وټې طرفدار هم وو ، هغه به هميشه خلک خاکساري زهد او تقوی ته هڅول .

هغه خپل ژوند د ژوند اړوند چارو باندې ويشلی و ، هغه به د قصيم د قاضيانو سره هفته واره غونډه کوله ، او په عنيزه کې به يې د امر بالمعروف او نهی عن المنکر د هيئت سره هم اوونيزه غونډه کوله چې به يې ورسره په دغې هکله تفصيلي خبرې اترې کولې .

د کلني مهال ویش له مخې به یې پخپل کور کې هفتواری غونډې کولې ، او پخپل مسجد کې به یې میاشتینیزې علمي غونډې هم کولې ، او له خپلې منطقي څخه د باندې به یې په بېلابېلو کلیزو غونډو کې برخه هم اخسته .

• په ( ۱۴۱۴هـ ) کال کې یې د ملک فیصل نړیوال مهال تر لاسه کړ ، او مهال

ور کولو هیئت یې بریالیتوب په راروانو مذکورہ نقطو کې څرگند کړ :

نوموړی د علماوو د رښتونې اخلاقو او د نېکې روپې حقيقي سمبول دی ، د زهد ، یرھیزگاری ، د پراخې سینې ، د حق په وینا قایم ، د عامو او خاصو مسلمانانو د مصلحت رښتوني لټونوال دی .

د نړۍ گڼ شمیر وگړو یې له علم ، تدریس ، فتوی او لیکنو څخه زیاته استفاده کړې ده .

د نړیوالو اسلامي کانفرنسونو او غونډو کې زیات گډونوال .

د فکر او سلوک له نگاهه او په ښه انداز په ځانگړي توگه د الله پاک رښتني دین ته خلک رابلل .

## د شیخ **رحمۃ الله** علمي جد جهد او نشاطات په لاندې تقاطو کې نچوړ دي

۱- له ( ۱۳۷۰هـ ) کال څخه تر ( ۱۴۲۱هـ ) کال پورې خپل ټول ژوند په تعلیم او تعلم کې تېر کړ .

یعنې سمه نیمه پېړۍ نه هم زیات عمر یې اسلامي ښوونې ته وقف کړی و ، د عنیزې په منتطقه کې به هغه هره ورځ درس او تدریس کو .

۲- د حج په موسم کې او په ځانگړي توگه د رمضان د میاشت په مبارکه میاشت کې به یې په دواړو حرمونو مکي او مدني کې اسلامي تعلیماتو ښوونې کولې .

۳- د امام محمد بن سعود په اسلامي پوهنتون کې يې د تدريس دنده مخ په وړاندې هم بوويله .

۴- د تليفون په کرښه به يې د اسلامي مرکزونو له لارې د سعودي عربستان په داخل او خارجي مملکتونو کې درسونه ورکول .

د دغې ترڅنګ به چې کله هم يوې منطقي ته ولاړ ، هرو مرو به يې د منطقي مېشت خلکو ته علمي محاضرات وړاندې کول .

۵- هغه به هميشه خلکو ته د دې ايت په هکله زيات وعظ نصيحت کو چې ( **وَاعْلَمُوا أَنکُمْ مَلَأُوهُ** ) او بيا به يې ويل : د الله په ذات مې دې قسم وي ، که رښتيا هم مونږ د ويخ زړه او ضمير څښتنان وای ، نو دې ايت به زمونږ په نفسونو کې راسخ اثر کړی وای .

د دغې ترڅنګ به هغه هميشه د ژوند زياته برخه د علم لټونوالو ته ورکوله ، هغه به شاګردانو ته اسلامي توجيهاټ ، د صبر زغم تربيه ورکوله .

هغه به د عنيزې په منطقه کې په خپل مسجد کې د جمعي د مبارکې ورځ خطبې هم وړاندې کولې ، د هغه خطبې به له نورو شيوخو کرامو څخه ټولو اسلامي احکامو ته شاملې وې ، د هغه خطبې د الله پاک په خاص فضل او احسان تر نن ورځ پورې عملي اثار د خلکو په معاملاتو ، عباداتو کې په څرګند ډول بریښي .

## د محمد بن صالح العثيمين رحمته الله صفتونه او مناقب

- : شيخ رحمته الله يواځې دانه چې په ښوونې او روزنې او د علمي محاضراتو په وړکونې يې بسنه کوله ، نابلکې هغه په علم ، تواضع ، صبر او زغم ، او پرهيزگاري کې دومره ستر ارزښتناک سمبول و چې خلک يې هم پل خپل کړی دی .

- : شيخ عثيمين رحمته الله د ژوند په مهال وېش ، علمي جدوجهد ، او د نيکو ښائسته اخلاقو باندې زيات شهرت لرو ، هغه به گړدو خلقو سره په کولاو تندي چې خوشحالي به پرې خوره وره وه مخامخ کېده ، د خلکو په زړونو کې به يې خوشحالي ننوسته .

- : شيخ عثيمين رحمته الله به په ځانگړي توگه ځوانانو ته زيات نصيحت او قابل قناعت وعظ کو ، دهغوی سره به يې د ژوند لحظات په قابو کې د راوستنې اړوند مناقشې کولې

- : شيخ عثيمين رحمته الله د خپل ژوند په گړدو چارو کې د اسلامي شريعت تنفيذ لومړی اختيار و .

- : د ديني امانت ستره نښه يې دا وه چې د پوښتنې په مهال به يې چټکه فتوی نه ورکوله ، هغه مهال چې به ورڅخه پوښتنه وشوه نو لومړی به يې وويل : زه د مسئلې اړوند لږ سوچ کوم بيا به يې مدلل جواب وکړ .

- : د ناروغتيا په مهال هم د شيخ رحمته الله علمي عزيمت لکه د تېر په څېر بياوړی او په جوش خروش کې و ، د ورپېښي ناروغتيا له کبله چې کله د امريکي متحده ايالاتو ته د علاج لپاره ولاړ ، هلته يې هم امريکايي مسلمانانو ته زياتې علمي محاضري تقديم کړې ، او د هغوی د جمعې د مبارکې ورځې امامت به يې کو .

بيا چې کله سعودي پلاريز ټاټوبي ته راستون شو ، خپل دعوتي مهم او پروگرام يې نور

هم مخ په وړاندې بوت ، چې ورپېښې ناروغې يې هېڅ مخه ونه نيوله .  
بالاخره د دغې ناروغې له کبله يې خپل روح الله پاک ته د هغه د قضاء سره سم  
وسپارته ، الله دې د شيخ **رحمة الله** دغه هلې ځلې د هغه د منزلت د لوړتيا سبب  
وگرځوي .

## د شيخ محمد بن صالح العثيمين رحمه الله ليكنې او اثار

- شيخ رحمه الله ډېر زيات علمي اثار او ليكنې لري چې د بېلگې په توگه يې د ځېنو په لاندې ډول يادونه کوو :
- ۱- ۴۸- سؤال في الصيام .
  - ۲- ۶۰- سؤال و جواب في احكام الحيض .
  - ۳- احكام الاضحية والذكاة .
  - ۴- اسماء الله وصفاته و موقف اهل السنة منها .
  - ۵- الابداع في كمال الشرع و خطر الابتداع .
  - ۶- الاصول من علم الاصول .
  - ۷- الاعتدال في الدعوة .
  - ۸- الخلاف بين العلماء .
  - ۹- الذكر الثمين .
  - ۱۰- الزواج .
  - ۱۱- الشرح الممتع على زاد المستنقع .
  - ۱۲- الضياء اللامع من الخطب الجوامع .
  - ۱۳- القواعد المثلى في صفات الله واسمائه الحسنی .
  - ۱۴- القول المفيد على كتاب التوحيد .
  - ۱۵- اللقاء الشهري .
  - ۱۶- المدينة .
  - ۱۷- المنتقى من فرائد الفوائد .

- ۱۸- المناهي اللفظية .
- ۱۹- المنهج لمريد العمرة والحج .
- ۲۰- بحوث و فتاوى في المسح على الخفين .
- ۲۱- تسهيل الفرائض .
- ۲۲- تعاون الدعاة و اثره في المجتمع .
- ۲۳- تعليق مختصر على كتاب لمعة الاعتقاد .
- ۲۴- تفسير العلامة محمد العثيمين .
- ۲۵- تقريب التدمرية .
- ۲۶- تلخيص فقه الفرائض .
- ۲۷- جلسات رمضانية ۱۴۱۰-۱۴۱۵هـ .
- ۲۸- حقوق دعت اليها الفطرة و قررتها الشريعة .
- ۲۹- حكم تارك الصلاة .
- ۳۰- دروس و فتاوى الحرم المدني لعام : ۱۴۱۶هـ .
- ۳۱- رسالة الحجاب .
- ۳۲- رسالة في الدماء الطبيعية .
- ۳۳- رسالة في القضاء والقدر .
- ۳۴- رسالة في سجود السهو .
- ۳۵- زاد الداعية .
- ۳۶- شرح الاربعين النووية .
- ۳۷- شرح التدمرية .
- ۳۹- شرح العقيدة السفارينية .
- ۴۰- شرح العقيدة الواسطية .



- ۴۱- شرح الفية ابن مالك .
- ۴۲- شرح منظومة البيقونية في مصطلح الحديث .
- ۴۳- شرح ثلاثة اصول .
- ۴۴- شرح حديث جابر في صفة حج النبي - صلى الله عليه وسلم - .
- ۴۵- شرح دعاء قنوت .
- ۴۶- شرح رياض الصالحين .
- ۴۷- طهارة المريض و صلاته .
- ۴۸- عقيدة اهل السنة والجماعة .
- ۴۹- فتاوى اركان الصلاة .
- ۵۰- فتح رب البرية بتلخيص الحموية .
- ۵۱- فصول في الصيام والتراويح والزكاة .
- ۵۲- فقه العبادات .
- ۵۳- كيف تؤدي مناسك الحج والعمرة .
- ۵۴- لقاء الباب المفتوح .
- ۵۵- مجالس شهر رمضان .
- ۵۶- مجموع فتاوى ورسائل الشيخ العثيمين .
- ۵۷- مجموعة اسئلة تهم الاسرة المسلمة .
- ۵۸- مختصر مغني اللبيب عن كتاب الاعاريب .
- ۵۹- مصطلح الحديث .
- ۶۰- مطوية نبذ في الصيام .
- ۶۱- مكارم الاخلاق .
- ۶۲- من الاحكام الفقهية في الطهارة و الصلاة و الجنائز .

- ۶۳- من مشكلات الشباب .
- ۶۴- مناسك الحج والعمرة والمشروع في الزيارة .
- ۶۵- منهاج اهل السنة والجماعة في العقيدة والعمل
- ۶۶- نبذة في العقيدة الاسلامية .
- ۶۷- اخطاء يرتكبها بعض الحجاج .
- ۶۸- تعليق العثيمين على صحيح البخاري .
- ۶۹- شرح باب صفة الصلاة من الزاد .
- ۷۰- شرح كتاب الصوم من بلوغ المرام .
- ۷۱- رسالة في البيع .
- ۷۲- قواعد في الاملاء .
- ۷۳- مجموعة رسائل ملحقه بكتاب العلم .
- ۷۴- منظومة في القواعد والاصول .

## د شيخ عثيمين رحمه الله مړينه

د (۱۳۲۱هـ) كال د شوال د مياشتې په پنځلسمه نېټه د چارشنبې په ورځ مازديگر ناوخته د شيخ رحمه الله د مړيني خبر لومړی د سعودي عربستان د مشهور ښار جدې نه خپور شو .

د شيخ عثيمين رحمه الله دغې اعلان هر فرد نارينه او زړانه ، هر کور ، هر کلي ، هره منطقه ، خفه او بې دمه کړه ، او کور په کور ، منطقه په منطقه يې د مړيني تعزيتونه ورکول کېدل او اخستل کېدل ، هر چا د سعودي عربستان ټولواک فهد بن عبدالعزيز او ولي العهد عبدالله بن عبدالعزيز او نورو لوړ پوړو ته د عثيمين رحمه الله د مړيني تعزيتونه پيغامونه د فاکس له لارې ولېږدول ، ځينو خلکو د عثيمين رحمه الله د دغې راز پلټنه پيل کړه ، چې دغه د ميني او محبت منزلت او لوړ مکانت عثيمين رحمه الله له کوم ځای څخه تر لاسه کړی دی ، د مړيني په سبا يې گډ وړځنيز ، او اوونيز ، او مياشتنيزو خپرونو کې د شعر او نثر په ژبه مرثيې وغږېدلې .

- : د (۱۴۲۱هـ) د شوال د مياشتې په شپاړسم د پنجشنبې په ورځ مازديگر لمونځ نه وروسته پرې په مسجد حرام کې د جنازې لمونځ وشو ، د جنازې د لمونځ گډونوالو شمېر په زرهارو باندې اوختی و .

مقبرې ته هم تللي خلک دومره ډېر وو چې شمير يې له امکان نه بهر و ، بيا ورباندې د سعودي عربستان په داخل او خارج کې د غائبانه جنازو لړې پيل شوې ، او په مکه مکرمه کې خاورو ته وسپارل شو .

- : د خلکو په زړونو کې د محبت او د ميني دروازې پېرته کول د الله پاک ځانگړې پېرزوينه ده ، اوله شک پرته ورسره ټولو خلکو مينه محبت کو ، او الله پاک دې د هغه

سره د خلكو مينه د دې حديث مصداق وگرځوي چې نبي ﷺ فرمايي : كله چې الله پاك د يو انسان سره د مينې او محبت اراده وكړي ، جبريل . عليه السلام . ته اواز وكړي چې الله پاك د پلانكي انسان سره مينه او محبت كوي ته هم ورسره مينه محبت وكړه ، ان چې جبريل ﷺ ورسره هم مينه وكړي ، بيا جبريل ﷺ په اسمان كې اواز وكړي چې الله پاك د پلانكي انسان سره مينه او محبت كوي ، تاسو هم ورسره مينه محبت وكړئ ، ان چې د ځمكې گردو اوسيدونكو يې ته محبوب كړي .

- : شيخ رحمه الله پينځه نارينه زامن : عبدالله ، عبدالرحمن ، ابراهيم ، عبدالعزيز ، عبدالرحيم ، ځان نه وروسته پريښودلي دي ، الله پاك دې په دغه پينځو واړو كې خيبر او برکت واچوي .

الله پاك دې شيخ رحمه الله باندې خپل ډېر زيات كرم او رحم وكړي ، الله دې هغه ته د جنت الفردوس لوړ مقام وركړي ، هغه دې الله پاك پخپلو جنتونو ونازوي ، الله پاك دې هغه ته گردې تيروتنې ، لغزشات ، بخشش كړي ، الله دې هغه ته د اسلامي خدماتو غوره او نېكه بدله وركړي .

امين

وصلى الله وسلم على خير خلقه محمد وعلى آله واصحابه اجمعين .

لقمان حكيم حكمت

## لومړی: د بدعت تعريف

بدعت د عربي ژبې لفظ او کلمه ده ، تر ټولو لومړی بايد د عربي ژبې له نگاه نه د بدعت لغوي او اصطلاحي تعريف زده کړو ، تر څو د بدعت شرعي حيثيت او ډولونه په سمه توگه وپېژنو .

د بدعت لغوي تعريف :

**بَدَعٌ** : معنی: له کومې نمونې پرته يې ايجاد کړ .

**اِبْتَدَعَ** : معنی: پخپل زيار يې د نوي شي ايجاد وکړ .

**بَدَعٌ** او **بَدِيعٌ** : هغه شی چې له نورو څخه لومړيتوب لري ، په دی هکله الله پاک فرمايي : **[ قُلْ مَا كُنْتُ بِدْعًا مِّنَ الرُّسُلِ ]** (۱)

ژباړه: ورته ووايه چې زه خو څه په اسماني استازو کې نوی استازی نه يم .

معنی داشوه چې له ما څخه ډېر پېغمبران او اسماني استازي مخکې تېر شوي دي چې زه يې وروستنی يم . (۲)

او بدعت په دين کې له بشپړېدو وروسته اضافه کارۍ ته ويل کيږي .

**اَبْدَعٌ ، اِبْتَدَعَ ، تَبَدَعَ** : معنی: نوی کار يې پيدا او ايجاد کړ چې وړاندې يې هېڅ نمونه نه لرله ، په دې هکله الله پاک فرمايي : **[ وَرَهْبَانِيَّةً ابْتَدَعُوهَا ]** (۳)

ژباړه: او دوی [ بني اسرائيلو ] له خپل ځانه پېري ملنگي شروع کړېوه .

(۱) سورت أحقاف: (۹) .

(۲) لسان العرب د ابن منظور ليکنه: ( ۶ / ۸ ) . چاپ: دارصادر بيروت .

(۳) سورت حدید: (۲۷) .

**بَدَع**: معنی: کار يې بدعت ته منسوب کړ .

**اِسْتَبَدَعَ**: د بدعاتو له جملې څخه يې شمار کړ .

**بَدِيع**: معنی: د تعجب او حېرانتيا وړ کار .

او **بَدِيع** د الله پاک نوم هم دی په دې معنی چې اسمانونه او ځمکې يې له هېڅ کومې نمونې پرته جوړ او پيدا کړي دي .

د بدعت له دغې څخه د بَدِيع کلماتو څخه جوته شوه چې د [ **بَدَع** ] ماده په دين کې د خواهشاتو څخه راپيدا نوي کارونو ته ويل کيږي .

هېره دې نه وي چې [ **اِبْتِدَاع** ] د الله پاک له پلوه له عدم څخه وجود ته د شيانو راستو ته ويل کيږي ، په دې معنی چې د مخلوقاتو او څرګندو شيانو پيدا کول يواځې الله پاک کوي ، خو د مخلوق له لورې [ **اِبْتِدَاع** ] د الله پاک او د هغې د راستولي رسول په ضد د شيانو او عبادتونو رواجولو ته ويل کيږي ، او دا د مذمت وړ دومره بد کار دی چې پوره پرې تمامه ده . (۱)

امام ابو شامه وايي: د بدعت او مبتدع نومونه يک او يواځې په مذماتو کې راځي ، خو ولې په لغوي بڼه دواړه کلمې د مدح او مذمت دواړو معناګانو ته شمول لرلې شي . (۲)

(۱) جامع الأصول: (۱/ ۲۸۰-۲۸۱) . دامام ابن الأثير ليکنه .

(۲) الباعث على انكار البدع والحوادث: ( ۲۴ ) . مكتبة دارالبیان دمشق .

## د بدعت اصطلاحي تعريف

که څه هم علماوو د بدعت په بېلابېلو اسلوبونو تعريفات کړي دي خو له کره کتنې او ژورې څېړنې وروسته ترې يوه معنی او يو مفهوم اخستل کيږي .

□ امام جرجاني رحمه الله وايي :

بدعت په دين کې دهغې نوي رامنځ ته شوي کار نوم دی چې له صحابه کرامو رضي الله عنهم او تابعينو نه يې په صحت دروستوالی هېڅ اثر نه وي نقل شوی ، او نه هم د کوم شرعي دليل مقتضا او غوښتنه وي . (۱)

□ ابن عابدين رحمه الله د بدعت په تعريف کې وايي :

بدعت ضد د شک او شبهي يا استحسان په بنسټ علمي يا عملي داسې نوی کار رواجول چې ورته د قوي دين او نېغې لارې او په ديني احترام قايل وي . (۲)

□ شاطبي رحمه الله د بدعت تعريف داسې کوي :

دين او اسلام ته په ورته والي کې د داسې لارې پېدا کول چې غاړه کېښودلو باندې پرې دالله پاک په عبادت کې مبالغه کول وي . (۳)

په دې درېو تعريفونو کې واضح ترين او د مقصودونو په خورا بهترينه طريقه واضحه کونکی تعريف د شاطبي رحمه الله تعريف دی ، يو خو دا چې تعريف دومره

(۱) کتاب التعريفات : ( ۶۳ ) د جرجاني ليکنه ، تحقيق : ابراهيم ابياري ، چاپ : دارالکتاب العربي ، ۱۴۰۵ هـ ۱۹۸۵ م .

(۲) حاشية رد المختار : ( ۱ / ۵۶۰ - ۵۶۱ ) . د محمد أمين بن عابدين ليکنه ، چاپ : دارالفکر .

(۳) الاعتصام : ( ۲۸ ) . چاپ : دارالباز للنشر والتوزيع مكة المكرمة .

واضح او څرگنده دى چې له يوې خوا خو اسان فهمه دى ، او له بلې خوا پرې ټول احترازاو له منځه بهر وځي .

□ عز بن عبدالسلام **رَحْمَةُ اللَّهِ** وايي :

د داسې كار كول چې د نبي **صَلَّى اللَّهُ عَلَيْهِ وَسَلَّمَ** څخه يې ثبوت هېڅ صحت نه لري . (۱)

---

(۱) قواعد الأحكام : ( ۲ / ۱۷۲ ) . د أبو محمد عبدالعزيز بن عبدالسلام السلي ليکنه ، چاپ :  
درالكتب العلمية بيروت .



## دوهم : د بدعت ډولونه

د بدعت د لغوي او اصطلاحي تعريفونو وروسته مونږ ته جوته شوه چې بدعت په مختلفو اعتبارونو بېلابېل او جلا جلا ډولونه لري .

د من حيث الوضع په اعتبار بدعت دوه ډوله دي :

☞ **لومړی ډول :**

○ **حقيقي بدعت :** حقيقي بدعت دېته ويل كيږي چې په اسلامي دائره كې ديني اصولو (قران ، حديث ، اجماع) ته هېڅ استناد ونه لري .

○ يا په بل اعتبار : حقيقي بدعت هغې ته ويل كيږي چې قرآني ايت يا نبوي حديث يا اجماع ورباندې هېڅ دلالت نه كوي ، خو بدعتي انسان د دين پورې د شخصي غرضونو په بنسټ تړلی وي .

ځينې حقيقي بدعتونه د الله پاک څخه سرغړونې شمېرل كيږي او ځينې نور يې كفر هم بلل کېدای شي ، او دا هله چې بدعت عقيدوي چارو سره اړيكي ولري ، لکه : جبريت ، قدریت ، اعتزال ، په قراکريم د مخلوقيت عقیده لرل ، د الله پاک صفتونه نفي کول ، د کبيرې مرتکب کافر بلل ، يا د صوفيانو عقيدوي بدعتونه چې اوليا په ژوند کې هم او له مرگ څخه وروسته په نړۍ کې د ځينو تغييراتو او بدلون راوستلو توان لري او داسې نور ...

○ **اضافي بدعت دوه اړخونه لري**

روا اړخ : مبتدع انسان د دې مشروع اړخ له مخې نور داسې څه په دين کې ننباسي چې بيخي د شرعي کيفيت څخه يې بهر وباسي ، په خلکو کې هم نن سباد د بدعت دا ډول ډېر شتون لري ، د نمونې په توگه لکه : روژه ، طهارت ، لمونځ يا نور هغه عبادتونه

چې اسلام يې مشروعيت تنصيص کړی وي ، روژه که څه هم د اسلام رکن دی خو مبتدع انسان يې د دې له مخې په داسې کيفيت ونيسي چې د مشروعيت له دائرې څخه يې د نفسي خواهشاتو له مخې وباسي ، لکه ووايي : زه به روژه په ولاړه نيسم او بينخي به نه کينم ، يا زه به د لمونځ په لومړي رکعت کې درې ، يا څلور يا له دې څخه هم زياتې سجده کوم تر څو الله ته ډېر گران شم ، ددې پر ځای چې په سجده الله ته تقرب حاصل کړي نور هم لعنتي کيږي ، ځکه چې د مشروع عبادت ديني کيفيت يې بينخي ردوبدل کړ (۱) .

✍ **دوهم ډول :**

د کفر او عدم کفر له مخې هم بدعت په دوه ډوله دی ، معنا دا چې کله مبتدع کله په خپل بدعت کافر بلل کيږي او کله نه بلل کيږي ؟ حافظ حکمي وايي : په دين کې بدعتونه جوړول دوه ډوله لري :

◀ هغه بدعت چې انسان پرې کافر بلل کيږي .

◀ هغه بدعت چې د انسان د کفر سبب نه جوړيږي .

○ **بدعت مکفره** دېته ويل کيږي چې انسان د داسې ديني اړخ نه انکار وکړي چې په ثبوت يې غوڅه اجماع شوې وي ، په شريعت کې په تواتر ثابت وي ، لکه د دين د مفروضاتو ( روژه ، لمونځ ، د حرامو تحليل ، د حلالو تحريمول ، د الله پاک ، يا رسول ﷺ اړوند داسې عقیده ساتل چې هغوی ترې پاک وي .

(۱) البدعة ، ضوابطها وأثرها السيئ في الأمة : ( ۱۶ - ۱۸ ) ، د دكتور علي بن محمد بن ناصر الفقيهي ليکنه ، لومړی چاپ ( ۱۴۲۳ هـ ۲۰۰۲ م ) دار المنهاج قاهرة .

○ **غېر مکفره بدعت** دېته ويل کيږي چې له کولو څخه يې د قران تکذيبول ، له پيغمرانو څخه انکار منځ ته نه راځي ، لکه د مروان بن الحکم هغه بدعتونه چې صحابه کرامو پرې نيوکې وکړې خو چا هم په کافر ونه نوموو ، او نه يې هم له بيعت څخه ووتل ، لکه د لمونځونو تاخيرول ، د اخترونو په لمونځ خطبه منځکې کول او داسې نور ...

## په بدعت او مبتدعينو د اهل سنت و الجماعت نيوکې

○ عبدالله بن عباس رضي الله عنهما وايي : په خلكو هېڅ كله هم كال نه نوى كيږي مگر بدعتونه پكې راژوندي كوي او سنت پكې مړه كوي ، او داسې وخت به راشي چې بدعت به ژوندى پاتي شي او سنتونه بل ټول مړه شي (۱) .

○ عبد الله بن مسعود رضي الله عنه وايي : مبتدعين مه جوړېږئ ، بلکې پېروکار جوړ شئ ، ستاسو لپاره سنت بسنه كوي (۲) .

○ او وايي : د سنت په اداء كولو كې ميانه روي كول په بدعاتو كې د ځان ستومانه كولو نه ډېر بهتر دى (۳) .

○ معاذ بن جبل رضي الله عنه وايي : ستاسو تر شا داسې رنگارنگ فتنې را روانې دي چې مالي پانگونې به پكې ډېرې شي ، د قرآنكريم مخ كتنه به مومن او منافق دواړه په يو څېر كوي ، د تير په څېر به نارينه او زنانه ، مشر او كشر ، ازاد او غلام ټول يو شان وي ، شايد داسې څوك هم وي چې وايي :

(۱) البدع والنهي عنها : ( ۳۸ ) . د محمد بن وضاح ليكنه ، چاپ : دار الراءد العربي بيروت دوهم چاپ (۱۴۰۲ هـ) .

(۲) سنن الدارمي : ( ۱ / ۶۹ ) د عبدالله بن عبدالرحمن الدارمي ليكنه ، دار احياء التراث السنة النبوية .

(۳) مستدرک الحاكم : ( ۱ / ۱۰۳ ) د محمد بن عبدالله الحاكم ليكنه ، المكتب الاسلامي څلورم چاپ (۱۴۰۳ هـ) .

خلک زما خبرې ولې نه مني سره له دې چې قرانکريم مې هم لوستلی دی ، تر هغه مې دوي پلوي نه کوي چې تر څو ورته د بدعت ايجاد ونه کړم ، د د غې سړي له گړدو بدعتونو څخه ځان وژغورئ ، د هغوی نوي پيدا کړي کارونه ټوله سراسر بې لاري ده ، د عالم د ديني کبرليچونو څخه ځان رابند کړئ ځکه چې په ژبه يې شيطان ډېرې ناکاره خبرې کوي ، او کله ناکله منافق د حق حقانيت خبرې هم کوي (۱).

○ سفیان ثوري رحمۃ الله وايي : ابليس ته له عامو سرغړونو څخه بدعت ډېر محبوب دی ، ځکه چې د گناه نه توبه ويستل کيږي او له بدعت نه څوک توبې نه وباسي (۲).

○ له امام احمد بن حنبل رحمۃ الله څخه وپوښتل شول چې [ تا ته هغه سړی ډېر گران دی چې لمونځونه کوي او روژې نيسي او په اعتکافونو بوخت وي ، او که هغه څوک درته گران دی چې د بدعتيانو په مذمت بوخت وي ؟

هغه ځواب ورکړ چې : لمونځونه او روژې او اعتکاف خو د سړي خپل ځاني عمل شو خو ولې په بدعتيانو کې د مذمت بيانونه د عامو مسلمانانو

(۱) سنن ابی داود : ( ۱۷ / ۵ ) د عون المعبود سره ، چاپ دار الفكر للطباعة والنشر ، دريم چاپ ( ۱۳۹۹ هـ ) .

(۲) البدع الحولية : ( ۳۴ ) د عبدالله بن عبدالعزيز التويجري ليکنه ، چاپ دارالفضيلة رياض ( ۱۴۲۱ هـ ۲۰۰۰ م ) .

- په خیر او ګټه دي ، دا ډېر له بهتر او له خیر نه ډک دی (۱).
- شیخ الاسلام ابن تیمیة رحمۃ اللہ وایي : د ټولو مسلمانانو په اتفاق امت له بدعت څخه وېرول لوي فرض او ستر واجب دي (۲).
- او وایي : د نبوي حدیثونو او د علماوو اجماع په رڼا کې ګرد مبتدعین د شهبواني رنځونو باندې اخته ګناهګارانو نه بدترین دی ، هغه داسې چې نبي صلی اللہ علیہ وسلم د خوارجو سره د وسلوال نظامي برید تېزي ورکړې ده ، خو د ظالمانو ټولو اکانو په ضد غبرګون یې منعه کړې ده ، او د شراب خوور اړوند یې هم ویلي (لَا تَلْعَنَهُ فَاِنَّهُ يُحِبُّ اللّٰهَ وَرَسُوْلَهُ) لعنت پرې وایه ، دا د الله او د هغه رسول سره مینه لري (۳).
- اوزاعي رحمۃ اللہ له حسان څخه نقلوي : کوم قوم چې په دین کې بدعت رواج کړي ، الله ترې په مقابل کې سنت پورته کړي چې تر قیامته به بېرته ورته کړل شي (۴).
- ابو قلاب رضی اللہ عنہ وایي : څوک چې په دین کې بدعتونه رواجوي په توره یې مرګ واجب دی (۵).

(۱) مجموع الفتاوی لابن تیمیة : ( ۲۸ / ۲۳۱ ) چاپکال : ۱۳۹۸ هـ ، جمع : عبدالرحمن محمد بن

قاسم .

(۲) مجموع الفتاوی لابن تیمیة : ( ۲۸ / ۲۳۱ ) .

(۳) مجموع الفتاوی لابن تیمیة : ( ۲۸ / ۲۳۱ ) .

(۴) السنن المبتدعات : ( ۱۳ ) .

(۵) السنن والمبتدعات : ( ۱۳ ) .

- عبدالله بن عمر رضي الله عنهما وايي : که شومره هم خلک ورته ښه ووايي خو په دين کې بدعت گمراهي ده (۱).
- ابن الماجشون رحمته الله وايي : ما د امام مالک رحمته الله نه واورېدل : خوګ چې په اسلام کې بدعتونه راپېدا کړي او بيا ورته په ښه نظر هم گوري ، دا يې عقیده ده چې محمد صلى الله عليه وسلم په دين کې خيانت کړی دی ، او حالانکه الله پاک وايي ( **الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا** ) د پيغمبر په دور کې چې څه شی دين نه و ، وس هم دين نه دی (۲).
- امام شافعي رحمته الله وايي : په ښه نيت چې خوګ په دين کې شيان نښاسي له ځان نه يې شارع جوړ کړ (۳).

(۱) تلخيص أحكام الجنائز : ( ۸۳ ) . صلاة التراويح ( ۹۳ ) .

(۲) السنن والمبتدعات : ( ۱۵ ) .

(۳) السنن والمبتدعات : ( ۱۵ ) .

## نبي ﷺ ټول امت ته د اړتيا وړ شيان بيان كړي دي

الحمد لله نحمده ونستعينه ونستغفره وتتوب اليه ونعوذ بالله من شرور  
انفسنا ومن سيئات اعمالنا ، من يهده الله فلا مضل له ومن يضل فلا هادي  
له ، واشهد ان لا اله الا الله وحده لا شريك له واشهد ان محمدا عبده ورسوله  
، ارسله الله تعالى بالهدى ودين الحق فبلغ الرسالة وادى الامانة ونصح الامة  
وجاهد في الله حق جهاده حتى اتاه اليقين ، وترك امته على محجة بيضاء  
ليلها كنهارها لا يزيغ عنها الا هالك ، بين فيها ماتحتاجه الامة في جميع  
شئونها حتى قال ابوذر - رضي الله عنه - ما ترك النبي ﷺ طائرا يقلب  
جناحيه في السماء الا ذكر لنا منه علما .

وقال رجل من المشركين لسلمان الفارسي **رضي الله عنه** علمكم نبيكم حتى الخراءة  
قال نعم ، لقد نهانا ان نستقبل القبلة بغائط او بول او ان نستنجي باليمين او  
ان نستنجي برجيع او عظم (۱).

د قرانكريم د اياتونو په مباركو كړنښو كې تاسو وينئ چې الله پاك وړپكې  
ټول اصول او فروع په روښانه انداز ذكر كړي دي ، ان چې د توحيد ټول  
ډولونه ، ان چې د ناستې پاستې اداب ، د اجازت غوښتلو اصول په دومره  
تفصيلي توگه ذكر كړي دي چې وړپكې د سوال او پوښتنې ځاى نه پيدا  
كيري .



الله پاک په قرانکريم کې د دين ټول اصول او فروع بيان کړي دي :  
 الله پاک فرمايي : ( يَا أَيُّهَا الَّذِينَ آمَنُوا إِذَا قِيلَ لَكُمْ تَفَسَّحُوا فِي الْمَجَالِسِ  
 فَافْسَحُوا يَفْسَحِ اللَّهُ لَكُمْ ) (۱)

ژباړه : اى هغه كسانو ! چې ايمان مو راوړى دى ، چې كله هم درته وويل شي چې پنخپلو مجلسونو کې پراخوالى راولئ ، نو پراخوالي راولئ ، الله پاک به مو د پراخوالي په نعمت ونازوي .

او الله پاک فرمايي : ( يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا وَتُسَلِّمُوا عَلَى أَهْلِهَا ذَلِكَ خَيْرٌ لَكُمْ لَعَلَّكُمْ تَذَكَّرُونَ \* فَإِنْ لَمْ تَجِدُوا فِيهَا أَحَدًا فَلَا تَدْخُلُوهَا حَتَّى يُؤْذَنَ لَكُمْ وَإِنْ قِيلَ لَكُمْ ارْجِعُوا فَارْجِعُوا هُوَ أَزْكَى لَكُمْ وَاللَّهُ بِمَا تَعْمَلُونَ عَلِيمٌ ) (۲)

ژباړه : اى هغه كسانو ! چې ايمان مو راوړى دى ، له خپلو كورنو پرته د هېڅ چا كور ته تر هغه مه د اخليرئ تر څو ورته د خپلو ځانونو پيژندگلو ونه كړئ ، او په وسيدونكو باندې مبارکه تحيه (سلام) واچوئ ، دغه كار ستاسو لپاره ډېر غوره او پسند دى ، شايد تاسو دا حكم په ياد ولري \* او كه وړيكې هېڅ څوك ونه مومئ نو تر هغه پورې له ننوتو څخه ډډه وكړئ تر څو درته اجازت وكړى شي ، او كه درته وويل شول چې له ننوتو څخه بېرته ستانه شئ ، نو بېرته ستانه شئ ځكه دغه ستنېدل ستاسو لپاره له بدنمۍ څخه يواځنې لار ده ، او الله پاک ستاسو په عملونو باندې پوهه دى

(۱) سورت مجادلة : ( ۱۱ ) .

(۲) سورت نور : ( ۲۷ - ۲۸ ) .

ان چې الله پاک د لباس اچونې اداب هم په ښه توګه روښانه کړي دي ، الله تعالی فرمایي ( **وَأَقْوَعِدُ مِنَ النِّسَاءِ اللَّاتِي لَا يَرْجُونَ نِكَاحًا فَلَيْسَ عَلَيْهِنَّ جُنَاحٌ أَنْ يَضَعْنَ ثِيَابَهُنَّ غَيْرَ مُتَبَرِّجَاتٍ بِزِينَةٍ** ) (۱)

ژباړه : هغه بوډې ناخوانه زړانه چې د واده کولو اميد نه ساتي هېڅ ګناه پرې نشته که د ډول ډال ښودو پرته خپل پرونۍ کيږدي .

همدا راز الله پاک فرمایي : ( **يَا أَيُّهَا النَّبِيُّ قُلْ لَلزَّوْجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ذَلِكَ أَدْنَىٰ أَنْ يُعْرَفْنَ فَلَا يُؤْذَيْنَ ۗ وَكَانَ اللَّهُ غَفُورًا رَحِيمًا** ) (۲)

ژباړه : ای نبي ﷺ خپلو بې بيانو او لورګانو او د ټولو مؤمنانو زرانو ته ووايه چې پنخپلو ځانونو غټې لوپټې ( پرونۍ ) اویزان کړئ ، دغه کار دپته زیات نږدې دی چې دغه زړانه ونه پېژندل شي ، نو دوی به بیا هېڅ څوک نه شي تنګولای ، او الله پاک ښونکی او رحم والا دی .

د تېر په څېر بل ځای الله پاک فرمایي : ( **وَلَا يَضْرِبْنَ بَأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ وَتَوْبُوا إِلَى اللَّهِ جَمِيعًا أَيُّهُ الْمُؤْمِنُونَ لَعَلَّكُمْ تُفْلِحُونَ** ) (۳)

ژباړه : او دغه زړانه دې خپلې ښپې په ځمکه باندې په زوره نه ټردي ، په دې خاطر چې خپل پټ ښائست خلکو ته وښايي .

(۱) سورت نور : ( ۶۰ ) .

(۲) سورت أحزاب : ( ۵۹ ) .

(۳) سورت نور : ( ۳۱ ) .

همداراز الله پاک فرمايي : **وَلَيْسَ الْبِرُّ بِأَنْ تَأْتُوا الْبُيُوتَ مِنْ ظُهُورِهَا وَلَكِنَّ الْبِرَّ مَنِ اتَّقَىٰ وَأَتُوا الْبُيُوتَ مِنْ أَبْوَابِهَا** (۱)

ژباړه : نېکي دانه ده چې تاسو کورنو ته له شا څخه راشئ ، بلکې نېکي دهغې چا ده چې له الله پاک څخه ويريزي او کورنو ته هم له دروازو له اړخه ننوځي .

او داسې نور قراني اياتونه چې دا په ګوته کوي چې اسلامي دين کامل او هر څه ته شامل دی ، له دغې شموليت له کبله هېڅ راز زيادت ته اړتيا نه لري ، لکه څنگه چې نقصان ته اړتيا او احتياج نه لري ، په دغې منظور الله پاک د قران کریم په صفت کې فرمايي : **وَنَزَّلْنَا عَلَيْكَ الْكِتَابَ تَبْيَانًا لِّكُلِّ شَيْءٍ** (۲)

ژباړه : او مونږ تا ته داسې کتاب نازل کړی دی چې د هر شي لپاره بيان او څرګندونکی دی .

د دنيا پر مخ داسې هېڅ شی شتون نه لري چې ورته خلک اړين وي مګر د دغې شي يادونه الله پاک په قرانکریم کې نصاً ، يا اشارهً ، او يا هم منطوقاً کړې

ده

(۱) سورت بقره : ( ۱۹۰ ) .

(۲) سورت نحل : ( ۸۹ )

د (مَا قَرَطْنَا فِي الْكِتَابِ مِنْ شَيْءٍ) کې د ناروا تفسیرونو نمونې

\* محترمو ورونو! څه داسې خلک شته چې هغوی د الله پاک دا قول داسې تعبیروي چې (وَمَا مِنْ دَابَّةٍ فِي الْأَرْضِ وَلَا طَائِرٍ يَطِيرُ بِجَنَاحَيْهِ إِلَّا أُمَمٌ أَمْثَالُكُمْ مَا قَرَطْنَا فِي الْكِتَابِ مِنْ شَيْءٍ ثُمَّ أَلَىٰ رَبِّهِمْ يُحْشَرُونَ) (۱)

ژباړه: د ځمکې پر مخ هېڅ قسم زنده سر نشته او نه مرغې شته چې پنخپلو وزرونو الوتل کوي مگر دا چې ستاسو په څېر امتونه او ډلې دي، مونږ په لوح محفوظ کې هېڅ راز نیمگړتیاوې نه دي پرېښي، او بیا به دغه ټول امتونه الله پاک ته راجمع کړي شي.

دغه ځینې خلک د الله پاک د دغې قول په هکله داسې انگیروي چې (مَا قَرَطْنَا فِي الْكِتَابِ مِنْ شَيْءٍ) نه مراد قرانکریم دی، خو ولې سمه او دروسته خبره دا ده چې له دېنه مراد لوح محفوظ دی، او هغه داسې چې الله پاک د قرانکریم اړوند له نفي څخه هم زیاته مبالغه کړې ده، الله پاک فرمایي: (وَنَزَّلْنَا عَلَيْكَ الْكِتَابَ تَبْيَانًا لِّكُلِّ شَيْءٍ)

د الله پاک دغه قول د قرانکریم په هکله له دې قول څخه چې (مَا قَرَطْنَا فِي الْكِتَابِ مِنْ شَيْءٍ) نه ډېر واضح او له بیان څخه ډک دی.

ايا په قرانكريم د روزمره لمونځونو وختونه شتون لري ؟

شايد داسې خلك به هم وي چې دا گمان به چې كه قرانكريم همدغسې له بيان څخه ډك وي نو مونږ به د قرانكريم له كومو اياتونو څخه د روزمره پنځه وخته لمونځونو موافقت . وختونه . تر لاسه كړو ؟

او ايا همدغه سمه كېداى شي چې دغه عدد مونږ په رښتيا هم لاس ته راوړ ؟ سره له دې چې الله پاك فرمايې : **( وَنَزَّلْنَا عَلَيْكَ الْكِتَابَ )**

جواب : مونږ الله پاك پخپل كتاب كې په دې مكلف كړي يو چې د رسول الله ﷺ پيروي وكړو ، الله پاك په دغه هكله فرمايې : **( مَنْ يُطِيعِ الرَّسُولَ فَقَدْ أَطَاعَ اللَّهَ )** (۱)

ژباړه : څوك چې د رسول الله ﷺ پيروي وكړي نو يقيناً چې هغه د الله پاك پيروي وكړه .

او الله فرمايې : **( وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا )** (۲)

ژباړه : چې رسول الله ﷺ درته هرڅه دركوي هغه واخلي . عملي كړئ . او چې له څه شي مو منعه كوي له هغې نه ځان راوژغورئ .

نو هر هغه څه چې ورباندې حديث ښكاره دلالت كوي ، قرانكريم هم ورباندې دلالت كوي ، او هغه دا چې حديث . سنت . پخپله د وحى يوه نوعه

(۱) سورت نساء : (۸۰) .

(۲) سورت حشر : (۷) .

ده ، چې الله پاک رسول کریم ﷺ ته ښودلې او ورباندې يې نازله کړېده ،  
په همدغه اړه الله پاک فرمايي : ( وَأَنْزَلَ اللَّهُ عَلَيْكَ الْكِتَابَ وَالْحِكْمَةَ ) (۱)  
ژباړه : او الله پاک په تاباندې کتاب او سنت دواړه نازل کړيدي .  
نو له دې اياتونو څخه جوته شوه چې څه شي هم په نبوي حديثونو کې  
ثابت شي داسې دي لکه ثبوت يې چې په قرانکریم کې راغلی وي .

## له نبي ﷺ څخه د باندېه چيانو په پوښتنو د صحابه كرامو خوشحالبدل

\* محترم ورنو! ايا دا خبره ستاسو ذهن مني چې نبي ﷺ له دنيا څخه كوچ كړى دى او دين ورڅخه نيمگړى پاتې دى؟  
نا هېڅكله نا ، بلكې نبي ﷺ ټول دين مبارك په خپل قول ، او عمل او اقرار كې او يا هم د سوال جواب له لارې خلكو ته په گوته كړى دى ، ان چې الله پاك به څينې داسې موقعه د نبي ﷺ ملگرو ته رابرابروله چې د ديني اړوند چارو كې به يې د مزيد توضيح او بيان لپاره يو باندېه چې د نبي ﷺ په وړاندې عرض شو ، او ورڅخه به يې خپلي د اړتيا وړ پوښتنې وكړي ، چې د نبي ﷺ د نزدې ملگرو به هم دغه پوښتنې په ذهني محيط كې نه وې .

حتى چې صحابه كرامو به په دې د خوشحالي اظهار هم كوو ، چې نبي ﷺ څخه د صحابوو په حضور كې يو اعرابي د ديني امورو په رابطه پوښتنې وكړي .

د تېر په څېر الله پاك فرمايي : ( **الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا** ) (۱)  
ژباړه : ستاسو لپاره مي نن ورځ دين بشپړ او مكمل كړ ، او ستاسو لپاره په

اسلام باندې د دين په توگه راضي يم .

له همدې ايت څخه راته جوته كيږي چې نبي ﷺ هېڅ داسې شى نه دى پرېښى چې خلك ورته په زياته اړتيا كې وي او هغه يې بيان نه وي كړى ، كه دغه شى په عباداتو كې وي او كه د معاملاتو پورې اړه لري ، او كه دغه شى د ژوند ژواك په نورو مهمو برخو پورې تړاو لري ، مگر دا چې په كافي انداز يې د هغې بيان كړى دى .



## بدعت جوړونه په دين کې د لعن طعن عقیده ده

مسلمانان وروړه! چې کله هم ستا عقل دغه تېره خبره ومنله، په دې هم پوهه شه چې هر هغه څوک چې په اسلامي شريعت کې نوي پېوندونه پېدا کوي، ولو که دغه کار هغه په ښه او نیک قصد سره کوي، خو دغه پېوندونه او بدعات له يوې خوا په اسلامي دين کې طعن هم بلل کېږي، او له بلې خوا دغه پېوندونه لگول د الله پاک په دې **«الْيَوْمَ اكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي وَ رَضِيْتُ لَكُمْ الْاِسْلَامَ دِينًا»** (۱) قول کې تکذيبول هم دي.

ځکه دغه مبتدع انسان چې د الله پاک په دين کې يې بدعت پېدا کړی دی په دې عقیده دی چې الله پاک راستولی دين پوره او بشپړ نه دی، دا داسې معنی ورکوي چې دغه شريعت ناقص دی او دغه ورپورې ټوټه د دغې نيمگړتياو بشپړتيا ده، د دغې خاليگاه تکميل دی، په دې معنی چې دغه بدعت همدا وس دغې مبتدع انسان کشف کړ، په دې خاطر چې ورباندې خپل ځان الله پاک ته نږدې کړي.

د ډېر زيات تعجب خبره ده چې انسان په اسلامي دين کې د بدعت پېدا کولو ځای گوري، په ځانگړي توگه هغه بدعت چې د الله پاک د ذات پورې تړاو لري، يا د الله پاک د صفتونو سره رابطه ولري، او چې د دغې

(۱) سورت مائده: (۳).

بدعت ترڅنگ لا بيا د دې دعوې هم كوي چې دا دالله پاك حق تعظيم كوي او له ثبوت سره سره يې تنزيه هم كوي ، ترڅنگ يې د الله پاك د دې قول منونكى دى چې **(فَلَا تَجْعَلُوا لِلّٰهِ اُنْدَادًا وَاَنْتُمْ تَعْلَمُونَ)** (۱) ژباړه : تاسو د الله پاك لپاره هېڅ راز شريكان مه كړئ او حالانكه تاسو ته ښه معلومات شته دى .

نو له دغسې بدعت څخه به ته خامخا تعجب كوي چې نه يې سلف صالحينو ملاتړ كړى وي او نه د دين امامانو پرې قول كړى وي ، او چې لا بيا دغه بدعت د الله پاك د ذات پورې تړاو لري ، او دغه مبتدع په دې هم ټينگ ولاړ وي چې زه د الله پاك حق تعظيم كوم ، او د دې قول چې **(فَلَا تَجْعَلُوا لِلّٰهِ اُنْدَادًا وَاَنْتُمْ تَعْلَمُونَ)** په صحيح توگه منونكى يم ، او د دغې مبتدع انسان په زعم او گمان كه څوك يې مخالفت وكړي ، يا خوبه يې په ممثل نوموي ، او يا به هم ورته د مشبه نوم وركوي ، او يا به يې په داسې نورو القابو نوموي چې په اسلامي دائره د شخص په عدالت كې تور بلل كېږي .

د تېر په څېر له دغې مبتدعينو څخه دا هم د تعجب څخه ډكه خبره ده چې د الله پاك په راستولي دين كې به داسې بدعت پېدا كوي چې د نبې **(صلى الله عليه وسلم)** د شخصيت پورې مربوط وي ، او بيا د دغې بدعت سره سره په دې هم ټينگ ولاړ وي چې زه د نبې **(صلى الله عليه وسلم)** كلك پېروي او د هغه سره مينه او محبت كوم ، په حق كې يې د مناسب تعظيم قايل يم .

خو ولې که څوک د دغې مبتدع انسان مخالفت وکړي په دې بې تورن کوي چې دغه مخالف انسان د نبی ﷺ د شخصیت سره تر ټولو سترگوستاخ ، مبعض او کینه ګر دی .

او په نور داسې ورته بدو القابو بې نوموي چې نور عوام ترې په اسانه زړه توري کېږي ، په ځانګړي توګه هغه خلک چې ورسره هېڅکله هم د دغې بدعت په منلو د توافق او موافقې لاره نه خپلوي .

د تعجب بله خبره دا ده چې همدغه مبتدعين د دې کلک دعوېدار دي چې مونږ د الله پاک او د هغه د رسول ﷺ تعظيم او قدر کونکي يو .

او په دې کې خو هېڅ شک نشته چې کله دغه مبتدعين په اسلامي شريعت کې بدعت پېدا کړي ، نو دوی د الله پاک او د هغه د رسول ﷺ بې احترامی او بې عزتي وکړه .

او الله پاک فرمايې : ( يَا أَيُّهَا الَّذِينَ آمَنُوا لَا تَقْدِمُوا بَيْنَ يَدَيِ اللَّهِ وَرَسُولِهِ وَ اتَّقُوا اللَّهَ إِنَّ اللَّهَ سَمِيعٌ عَلِيمٌ ) (۱)

ژباړه : ای هغه کسانو چې ایمان مو راوړی دی ، د الله پاک او د هغه د رسول ﷺ په وړاندې مخکېوالی مه کوئ ، او له الله څخه ویرېږئ په یقین سره چې الله پاک اوږدونکی او پوهه دی .

محترم ورنو ! زه له تاسو څخه یوه پوښتنه کوم خو ځواب باید ستاسو له عواطفو څخه نه بلکې ستاسو له ضمائرو څخه وي ، او ځواب ستاسو د تقلید له غوښتلو څخه نه بلکې ځواب ستاسو د اسلامي دین له غوښتنو

څخه وي ، او هغه پوښتنه دا ده چې :

تاسو د هغه شخص اړوند څه فکر لرئ چې هغه د الله پاک په راليبرلي دين کې بدعت جوړوي ، خوا که دغه بدعت د الله پاک د ذات پورې اړه لري ، او که د نبي ﷺ د شخصيت پورې اړه لري ، او د دغې تر څنګ د دې هم کلک دعوېدار وي چې مونږ د الله پاک او د هغه د رسول کریم ﷺ حق تعظيم او احترام کونکي يو ، ايا دغه خلک (مبتدعين) د الله پاک او د هغه د رسول کریم ﷺ په بشپړه توګه پيرويان بلل کيدای شي ؟  
 او که نه هغه خلک د الله پاک او د هغه د رسول کریم ﷺ کلک پيروان دي چې د الله پاک د راليبرلي شريعت څخه د ميري قدرې اندازه سرغړونه هم نه کوي ؟

او ورسره د دې کلک شعار ورکوي چې څه هم په اسلامي شريعت کې وي په هغې زمونږ پياوړی ايمان دی ، او په څه چې راته له مغيباتو له جملې څخه خبر راکوي په هغې مو د تصديق مضبوطه عقیده ده ، او هغه اوامر او نواهي چې مونږ مکلفينو ته متوجه دي ورته لاس په سينه او ورته کلک ژمن يو .

او د بدعاتو اړوند خپله فکره داسې څرګندوي چې هر هغه څه چې په اسلامي شريعت کې رښتني ثبوت ونه لري ، مونږ يې مهمل بولوو ، او ورباندې هېڅکله هم عمل نه کوو، او د الله پاک او د هغه د رسول په وړاندې د مزاحمت او شوخي څخه خپل ځانونه رانغاړو ، او کوم شيان چې د اسلامي شريعت په دائره کې شتون نه لري ، هېڅکله يې د منلو قايل نه

يو .

د دې دواړو ډلو ترمنځ څوک د الله پاک او د هغه د رسول کریم ﷺ په مینه او محبت ډېر حقدار دی ؟  
او څوک يې مینې ته ژمن دی ؟

او بيا د دغې دواړو ډلو ترمنځ څوک د الله پاک او د هغه د رسول کریم ﷺ حق تعظيم کونکی دی ؟!

که د حقيقت په سترگه وگورو ځواب هم دا کيدای شي چې په دغې دواړو ډلو کې د الله پاک او د هغه د رسول د محبت جوگه هغه طبقه ده چې د الله پاک او د هغه د رسول په دين کلک باوري وي ، د شريعت کوم اوامر چې ورته متوجه وي عملاً يې په دنياوي ژوند ژواک کې تطبيقوي ، او له نواهيو څخه د خپل نفس ټولې غوښتنې رانغاړي ، او په لوړ اواز داسې وايي چې :

مونږ پخپلو ځانونو او ضميرونو کې ډېر زيات قليل القدر يو له دې څخه چې د الله پاک او د هغه د رسول کریم - صلی الله عليه وسلم - په راوړي دين او شريعت کې د خپل نفسي خواهشاتو په سمون لړل تپل وکړو ، او يا هم ورپکې بل داسې بدعت ورننباسو چې د دين له اجزاؤ څخه نوي ، دروسته خبره ده چې څوک هم خپل قدر وپېژني نو د خپل خالق قدر او قيمت هم پېژني .

همدغه خلک د الله پاک او د هغه د رسول کریم ﷺ صحيح تابعدار او پوره قدر کونکي دي ، او د زړه له کومي د الله پاک او د هغه د رسول کریم ﷺ

په حق کې د رښتيا ميني اظهار کوي .

## په (كُلُّ بَدْعَةٍ) كې كليت عام تام او شامل كليت دى

خو له بل اړخه هغه خلك چې پخپلې عقیده ، قول او عمل كې داسې بدعتونه رواجوي چې د اسلامي دائري څخه نه شميرل كيږي ، او د نبی - صلى الله عليه وسلم - په دې قول هم ښه خبر وي چې ( **وَشَرُّ الْأُمُورِ مُحَدَّثَاتُهَا ، وَكُلُّ مُحَدَّثَةٍ بَدْعَةٌ وَكُلُّ بَدْعَةٍ ضَلَالَةٌ ، وَكُلُّ ضَلَالَةٍ فِي النَّارِ** ) (۱) .

ژباړه : په دين كې مو ځانونه له نوي شيانو څخه وساتئ ، ځكه هر نوى شى په دين كې بدعت وي ، او هر بدعت گمراهي ده ، او هره گمراهي په اور كې وي .

او دغه مبتدع په دې هم ډېر ښه پوهيږي چې ( **وَكُلُّ بَدْعَةٍ** ) كې كليت عام او شامل دى ، چې د عموم ټولو ادواتو وړپكې ځاى نيولى دى .

نبی ﷺ تر ټولو عربانو فصيح او بليغ انسان و ، په ( **وَكُلُّ بَدْعَةٍ** ) باندې نبی ﷺ نطق كړى دى ، او هغه بېرته د دې كلمې په معنى او مدلول هم ډېر زيات ښه پوهېده ، او كله چې هم يو سړى د چا خبرخواه وي نو په داسې كلماتو ورته نه غږيږي چې هېڅ مقصد او مفهوم ونه لري .

له دغې تحقيق څخه دا جوتنه شوه چې نبی ﷺ په ( **وَكُلُّ بَدْعَةٍ** ) باندې تلفظ كړى دى ، هغه د دې كلمې په مفهوم او معنى ډېر ښه پوهېده ، او

ورځنځه دا کلمه د ډېرې زياتې خيرخواهي او د کامل نصيحت په توگه دامت لپاره صادره شوېده .



## هغه درې امور چې د کلمې په خپلې معنی دلالت کوي

خو چې کله هم په يوه خبره کې لاندېني دري امور سره راغونډ شي ، بيا له دغې کلمې څخه مقصوده معنی مراد وي ، او دغه دري شيان په لاندې توگه دي :

۱- د نصيحت او ارادې کمال .

۲- د بيان او فصاحت کمال .

۳- د علم او معرفت کمال .

ايا له دغې کليت څخه وروسته هم لا دا سمه کيدای شي چې بدعت په درې يا پنځه ډوله دی؟؟

ايا په دين کې بدعت حسنه شته دی ؟

ناهېڅکله دا سمه نشي بلل کيدای ، او کوم علماء چې د حسنه بدعت قايل دي نو هغه به له دوو حالتونو څخه خالي نوي :

۱- دغه کار بدعت نه وي خو ورباندې يې د بدعت گمان کړی وي .

۲- دغه کار په حقيقت کې بدعت وي او په بدعت کې دا بدترينه نوعه ده ، خو دومره ده چې مبتدع انسان يې په بدوالي نه پوهيږي .

که څوک هم د بدعت حسنه قايل وي له همدې څخه پرته يې بل جواب نشي کيدای .

## نبوي پرېکنده او غوڅانده توره

د تېرې څېړنې پايله هم دا شوه چې د هېڅ بدعتي انسان لپاره دا د مناسب وړه خبره نه ده چې خپل بدعت ته حسنه بدعت ووايي حالانکه چې زموږ په لاس کې د نبوي ﷺ څخه راپاتې او تل پاتې وژونکې توره ده چې (وَكُلُّ **بِدْعَةٍ ضَلَالَةٌ**) او دا هغه پياوړې توره ده چې د نبوت او رسالت په شرکتونو کې جوړه شوې ده ، هسي په گډو وډو او نا معلومو شرکتونو کې يې نه ده تياره شوې ، او رنگ يې هم هغه اصيل رنگ دی چې نبوي ﷺ ورته پنخپله ورکړی دی .

او دا هېڅ کله هم نشي کېدای چې د يو باتور او اتل په لاس کې دې دغه دردونکې او څېړونکې توره (وَكُلُّ **بِدْعَةٍ ضَلَالَةٌ**) وي او په مقابل کې يې بدعتي انسان خپل ځان او سر د حسنه بدعت تش د ډال په نوم د ځان ساتنه کوي .

د عمر رضي الله عنه د قول ( **نِعْمَتِ الْبِدْعَةِ هَذِهِ** ) نه ځواب

زه په دې ډېر ښه پوهېږم چې ستاسو په نفسونو کې به دا خبره ګرځي را ګرځي چې ايا عمر بن الخطاب رضي الله عنه چې کله ابي بن کعب او تميم الداري رضي الله عنهما په دې مکلف کړل چې د رمضان مبارکې مياشتې تراويح د عوامو لپاره د جماعت په صورت اداء کړي ، خو چې بيا يې دوی ټول په اجتماعي توګه د تراويح په لمونځ وليدل نو عمر بن الخطاب رضي الله عنه وويل : ( **نِعْمَتِ الْبِدْعَةِ هَذِهِ** ) ايا د عمر بن الخطاب رضي الله عنه دغه کار هم بدعت شمېرل کيږي؟

جواب : د دې خبرې جواب له دوو اړخونو څخه کېدای شي :

۱ - د هېڅ چا لپاره د دې جواز نشته چې د نبي الله عليه وسلم د قول او خبرې په مقابل کې د ابوبکر رضي الله عنه قول چې د نبي الله عليه وسلم څخه وروسته لومړی غوره صحابي دی ، يا د عمر بن الخطاب رضي الله عنه چې دوهم غوره صحابي دی ، يا عثمان بن عفان رضي الله عنه چې دريم غوره صحابي دی ، يا علي بن ابي طالب رضي الله عنه چې څلورم غوره صحابي دی ، د دوي قول واخلي ، ځکه چې الله پاک فرمايي : ( **قَلِيلٌ حَذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ** ) (۱)

ژباړه : هغه کسان چې د نبي الله عليه وسلم د امر مخالفت کوي ، له دې څخه دې

وډار شي چې ورته فتنه او يا دردناک عذاب ورسېږي .  
 امام احمد بن حنبل رَحْمَةُ اللهِ وايي : ايا تاسو پوهيږئ چې فتنه څه شی دی ؟  
 له فتنې څخه شرک مراد دی ، نو معنی دا شوه چې : که يو سړی د نبی ﷺ له ويناو څخه په څنگ هم شي نو په زړه کې به يې کوروالي راشي ، او هلاک به شي .

عبدالله بن عباس رضي الله عنهما وايي : ډېره نزدې ده چې د رباندې له اسمان څخه د کاهو باران و ورېږي چې زه درته وایم نبی ﷺ فرمايي ، او تاسو وايئ چې ابوبکر او عمر رضي الله عنهما داسې وايي .

۲- مونږ په دې خبره کلک باوري يو چې امير المؤمنين عمر بن الخطاب رضي الله عنه له ټولو خلکو څخه د الله پاک او د هغه د رسول کریم ﷺ د خبرې اړوند زيات تعظيم کونکی او منونکی انسان و .

هغه په دې هم زيات مشهور و چې د الله پاک د راليرلو حدود په وړاندې به يې له زيات اهتمام څخه کار اخست ان چې په ( **وقاف** ) باندې ونومول شو .

هغه مهال چې عمر بن الخطاب رضي الله عنه د مهر و نو په رابطه يې خپله رايه څرگنده کړه ، سمدستي يوې بڼې په دې ايت جواب کړ چې ( **وَأْتَيْتُمْ أَحْدَاهُنَّ قَنْطَارًا** ) (۱) .

نو هغه سمدستي له خپلې رايې څخه راستون او په شا شو .  
 اګر چې د دې واقعي په صحت او عدم صحت کې د علماوو کلام هم شته .

خو بهر حال عمر رضي الله عنه - د الله پاک د حدودو په هکله زيات (وَقَاف) انسان و په دې معنی چې هغه د الله پاک په حدودو او په ممنوعه علاقو باندې د تعدی او زیاتي کولو هېڅ کومه اراده نه لرله .

دا هم د عمر بن الخطاب رضي الله عنه سره هېڅ مناسب نه دي چې د پېغمبر صلى الله عليه وسلم د قول خلاف وکړي او یا هم بدعت ته بدعت حسنه ووايي ، سره له دې چې همدغې بدعت ته نبي صلى الله عليه وسلم بدعت او گمراهي ويلې ده ، نو ورڅخه دا جوته شوه چې هغه بدعت چې ورته عمر رضي الله عنه بدعت حسنه - ویلای دی ، له هغې بدعاتو له جملې څخه نه دی چې ورته نبي صلى الله عليه وسلم گمراهي او بې لاري ويلې ده .

د عمر بن الخطاب رضي الله عنه مراد خو له بدعت څخه دا و چې له متفرقه لمونځ کولو څخه یې خلک د لمونځ په اجتماعي توگه اداء کولو ته راوستل ، ورنه د رمضان د میاشتې تراویح خو د نبي صلى الله عليه وسلم په امامتۍ کې د عائشي رضي الله عنها په روایت ثابت دي ، په صحیحینو کې راځي چې نبي صلى الله عليه وسلم د رمضان د میاشتې د تراویحو امامتې درې شپې وکړه خو په څلورمه شپه راونه وت او وویل : ( لَكِنِّي حَشِيْتُ أَنْ تُفْرَضَ عَلَيْكُمْ ، فَتَعْجِزُوا عَنْهَا ) (۱)

ژباړه : زه په دې ویرېدم چې داسې نه قیام اللیل درباندي فرض نه شي ، چې تاسو به یې بیا له قیام څخه ناتوانه او عاجز یاست .

د قیام اللیل په جماعت سره اداء کول د نبي صلى الله عليه وسلم ثابت سنت دي ، او عمر

(۱) صحیح البخاري : ( ۹۴۴ ) . صحیح مسلم : ( ۲۶۱ ) .

رسول الله ﷺ ورته په دې اعتبار بدعت ويې ويلي دي چې کله هم نبي ﷺ قيام الليل پرېښود نو چا به قيام الليل يک تنها کول ، چا سره به دوه نفره وو ، چا سره به زيات وو ، نو امير المؤمنين رسول الله ﷺ ورپکې خپله دغه رايه خرگنده کړه چې بايد ټول خلک د يو امام په قومانده او امامت کې دغه قيام الليل تر سره کړي .

جوته شوه چې دا اعتباري او اضافي بدعت دی ، مطلق او انشايي بدعت نه دی چې عمر بن الخطاب رسول الله ﷺ له خپل خواهش سره سم د خلکو منځ ته راوست ، او يا هم د نبي ﷺ په وخت او عهد کې يې شتون نه لرو . بلکې قيام الليل سنت دي ، نبي ﷺ يې د فرضيت له ويرې پرېښي و ، او عمر رسول الله ﷺ بېرته دغه سنت راژوندي کړل . دا مسئله هېڅکله بدعتيانو ته د دې موقع نه ورکوي چې د خپلو بدعتونو د ثبوت لپاره يې د خلکو مخې ته د دليل په توگه کيږدي .

## ايا اجماع او بدعت حسنه سر يو ځای کېدای شي ؟

\* شايد څوک به دا هم وايي چې : وسمهال د سترگوله نظره داسې شيان راځي چې نه خو د نبي ﷺ په دور حيات کې و او له بل اړخه د خلکو ترمنځ هم پرمختللي گامونه او په زړونو کې ورسره برسېره پر دغې مينه او محبت هم لري ، لکه ديني روزتونونه ، مدارس ، ليکوالي او نور داسې شيان چې ورسره په يو څېر دي چې هم ورته ټول مسلمانان حسنه بدعت وايي او هم ورباندې عمل کوي او هم يې له غوربيزو چارو څخه بولي ، له دغې څخه پوښتنه دا پيدا کېږي چې داله کوم پلوه سمه بلل کېدای شي چې د يو شي په حسن دې مسلمانان له يو اړخه اجماع کوي او له بلې خوا همدغې شي ته نبي ﷺ بدعت ويلې وي ؟ او د ضلالت او گمراهي په نوم يې نومولې وي ؟

**جواب :** دېته هېڅ کله بد نه شي ويل کېدای ، دغه او دغې ته ورته نور شيان په وسائلو نومول کېږي ، او وسائيل د وخت او مکان په تغيير سره راز راز بدلونونه خوري ، او دا هم اصولي مسلمه قاعده ده چې وسائيل د مقاصدو په څېر احکام لري ، معنی دا چې د مشروع شيانو وسائيل حلال او روا دي ، بالعکس د نارواو شيانو وسائلو ته د نفس حرمت او ناروا گوته نيول سمه ده .

د تېر په څير که دخير کار د حرام کار لپاره ذريعه اويا هم پل جوړېدای شي ، نو د شريعت له نگاه نه دغه د خير کار هم حرام او لويه سرغړونه ده .

الله پاک فرمايي : **(وَلَا تَسْبُوا الَّذِينَ يَدْعُونَ مِنْ دُونِ اللَّهِ فَيَسْبُوا اللَّهَ عَدْوًا**

بَغَيْرِ عِلْمٍ (۱) .

ژباړه : او هغه چاته سپکې سپورې مه وایئ چې د الله پاک نه ماسوا د بل چا عبادت کوي ، گنې دغه خلک به الله پاک ته هم په ناحقه باندې سپورې ستغې ووايي .

نو د مشرکانو باطل معبودان په سپکه یادول تېری او تجاوز نه بلکې حق او سم کار دی ، خو الله پاک ته سپورې ستغې ویل ناسم ، تجاوز ، او ناحقه کار دي ، نو په دې منظور چې د مشرکینو باطل او غیر حق معبودان په سپکه لهجه یادول محمود کار دی ، خو ولې له دغې محمود کار نه بل ناروا او حرام لازمېږي چې هغه الله پاک ته کنځاوې او بدې ردې ویل دي ، پایله هم دا شوه چې همدغه ناروا او حرام په ناروا او حرامو یادول هم ممنوع او حرام وبلل شول .

دا دلیل مي په دې خاطر ذکر کړ ، چې وسائل د مقاصدو په څېر احکام لري ، اګر چې روزتونونه او لیکوالي د نبی ﷺ په دورحیات کې نه و ، خو دومره ده چې دغه دواړه شیان وسائل دي او لږ وړاندې مو وویل چې وسایل د مقاصدو په څېر د حلیت او حرمت احکام لري .

د مخکې وینا په اساس که څوک د حرامو علمونو د زده کړې لپاره درسگاه یا بنسټځی او پوهنځی تاسیس کړي ، نو د دغې ابادۍ ترسره کول حرام دي ، ناروا دي ، خو که څوک درسگاه د شرعي علومو د زده کړې او یا په دې خاطر جوړه کړي ، نو دغه کار یې حلال او انساني خلیقه بلل کېږي .



د ( مَنْ سَنَّ فِي الْإِسْلَامِ سُنَّةً حَسَنَةً... ) حديث نه څوابونه

\* که څوک دا وايي چې د نبي ﷺ د دې قول سره به څه کوي چې ( مَنْ سَنَّ فِي الْإِسْلَامِ سُنَّةً حَسَنَةً ، فَلَهُ أَجْرُهَا ، وَأَجْرُ مَنْ عَمِلَ بِهَا مِنْ غَيْرِ أَنْ يُنْقُصَ مِنْ أَجْرِهِمْ شَيْئًا ) (١)

ژباړه : څوک چې په اسلام کې ښه سنت راپيدا کړي ، د دې لپاره د سنت د راپيدا کولو اجر دی ، څوک چې پرې عمل کوي دا ورسره په ثواب کې شريک دی .

**لومړی جواب :** چا چې دا خبره کړېده چې ( مَنْ سَنَّ فِي الْإِسْلَامِ سُنَّةً حَسَنَةً ) هغه دا خبره هم کړېده چې ( كُلُّ بَدْعَةٍ ضَلَالَةٌ ) او دا هېڅکله هم نه شي کېدای چې له صادق المصدق ﷺ نه دوه متضادې ويناگانې صادري شي په داسې حالت کې چې يوه د بلې تکذيب کوي ، او نه دا امکان لري چې د نبي ﷺ د احاديثو ترمنځ دې نقض او مناقضه وي ، او نه دا کېدای شي چې د نقض او مناقضې سره دې دواړو حديثونو څخه يوه معنی مراد واخستل شي .

## د الله پاک او د هغه د رسول د کلام ترمنځ هېڅ تضاد نشته

او که څوک په دې اند وي چې د الله پاک او د هغه د رسول کریم ﷺ د کلام ترمنځ د تضاد او منافات نمونې شتون لري ، او دا قضیه هم له دغې ډول څخه ده ، نو دغه انسان دې تجدید نظر وکړي ، ځکه دغسې نظریات د انساني قصور او تقصیر پایلې دي ، ورنه د الله پاک او د هغه رسول ﷺ د کلام ترمنځ هېڅ راز نقض او تناقض ، اختلاف او تېرې نشته .

له دغې مخکنۍ څېړنې څخه دا جوتنه شوه چې د ( **كُلُّ بِدْعَةٍ ضَلَالَةٌ** ) حدیث د ( **مَنْ سَنَّ فِي الْإِسْلَامِ سُنَّةً حَسَنَةً...** ) د حدیث سره هېڅ راز تناقض ، اختلاف ، او تېرې هېرې نه لري ، ځکه چې نبی ﷺ فرمایي : ( **مَنْ سَنَّ فِي الْإِسْلَامِ سُنَّةً حَسَنَةً...** ) او بدعت بالکل اسلام نه دی ، بلکې بدعت د اسلام ضد دی ، او بیا فرمایي : ( **سُنَّةٌ حَسَنَةٌ** ) او بدعت بیخي حسن نه دی ، بلکې بدعت گمراهي او بې لارې ده .

او په دې کې شک نشته چې سنت او بدعت سره پخپل منځ کې ستر توپیر لري .

**دوهم جواب :** دا جواب هم تر یو حده پورې سم او دروست دی ، ځکه چې د ( **مَنْ سَنَّ فِي الْإِسْلَامِ سُنَّةً حَسَنَةً...** ) معنی او صحیح مفهوم به دا شي چې چا د وخت په تېرېدو پاتې مړه شوي سنت پېرته دوباره راژوندي کړل ، پایله هم دا شوه چې څنگه بدعت اضافي او نسبي کېدای شي ، د همدغې په څیر

(سَنّ) هم نسبي او اضافي کېدای شي ، د هغه چا په حق کې چې مړه شوي سنت يې پېرته راژوندي کړي وي .

**درېم جواب :** دا جواب تفصيلي جواب دی چې د دې حديث په اصل سبب دلالت هم کوي چې ځيني خلک د نبي ﷺ درته حاضر شول او د تنگ دستۍ اثار او نښې نښانې پرې له ورايه تر سترگو کېدې ، د دوی لپاره نبي ﷺ د تبرع پېشکش او پېشنهاد وکړ ، همغه و چې يو انصاري سړي د سپينو زرو امياني راوړه ، نزدې وه له لاس څخه يې پريوځي ، او د نبي ﷺ په وړاندې يې کېښوده ، د خوشحالی او خوښۍ اثرات او نورې نښې نښانې د نبي ﷺ په مخ کې وېرېښېدې ، او بيا يې وويل : **(مَنْ سَنَّ فِي الْاِسْلَامِ سُنَّةً حَسَنَةً ، فَلَهُ اُجْرُهَا ، وَاَجْرُ مَنْ عَمِلَ بِهَا مِنْ غَيْرِ اَنْ يَنْقُصَ مِنْ اُجُورِهِمْ شَيْئًا)** نو د حديث د ښکاره دلالت له مخې د (سَنّ) معنی تنفيذ ده ، تشریح نه ده ، او د **(كُلُّ بَدْعَةٍ ضَلَالَةٌ)** د حديث د مدلول له مخې تنفيذ هېڅکله په تشریح نه نومول کيږي .

## د عمل د نېکوالي شپږ شرتونه

\* محترمو ورنو! تاسو بايد په دې خبره سم او ښه وپوهېږئ چې له شپږو شرتونو پرته عمل هېڅکله هم قابل قبول نشي جوړېدای:

### لومړی:

سبب - چې کله هم يو څوک د الله پاک عبادت د شرعي سبب پرته انجام کړي ، د اسلامي شريعت په قاموس کې ورته بدعت ويل کېږي ، د نمونې په توگه که څوک د رجب د مياشتې اوويشتمه شپه ټوله په عبادت روڼه کړي ، په دې قصد چې نبي ﷺ په دغه شپه د معراج مبارک سفر ترسره کړی دی او اسمان ته نبتلی دی ، نو تهجد چې اسلامي شريعت ورته لوړ او ستر مقام ورکړی دی ، د داسې غير شرعي سبب له کبله چې اسلام يې نه پيژني په بدعت ونومول شو .

ځکه چې دغه عبادت په داسې سبب بناء شو چې هېڅ راز شرعي حيثيت نه لري ، او دغه وصف ( چې عبادت بايد د شريعت له پلوه سبب سره سمون وځوري ) ډېر زيات اړتيا وړ وصف دی ، او په دې باندې د ډېرو زياتو مبتدعينو بدعتونه څرگنديږي ، ولي هغوي خو يې خپله له شريعت څخه بولي خو په حقيقت کې د اسلامي چوکاټ څخه بهر او خارج وي .

### دوهم:

جنس - دا هم ډېر زيات ضروري ده چې بايد عبادت جنساً د شريعت سره

هېڅ ټکراو ونه لري ، د بېلگې په توگه که څوک د الله پاک داسې عبادت وکړي چې په اسلامي شريعت کې يې فرضيت ثبوت ونه لري ، نو دغه عبادت مقبول نه بلکې مردود دی .

د بېلگې په توگه که څوک په اس باندې قرباني وکړي ، د دغې انسان دغه عبادت مقبول نه بلکې مردود دی ، په دې معنی چې دغې انسان په داسې جنس قرباني وکړه چې په اسلامي شريعت کې هېڅ جواز نه لري . له دغې شنې څخه همدا جوته کيږي چې قرباني په ميسين ، غويين او بيزين مال کيږي او بس .

### درېم :

اندازه - : که يو انسان د شريعت ټاکلي مقدار او معلومې کړې اندازې څخه اضافه والی په دې خاطر وکړي چې الله پاک ته پري له نورو انسانانو څخه زيات نژدې شي ، نو دغه عمل پخپل صاحب باندې رد او مردود دی . د مثال په توگه : که څوک د ماسپينين څلور رکعتيز لمونځ الله پاک ته د زيات تقرب په منظور پنځه رکعتيز کړي په دې اجتهاد چې دغه لمونځ عبادت دی ، نو د تېر په څېر د اسلامي شريعت په قاموس کې ورته بدعت ويل کيږي ، او د علماوو په اتفاق يې لمونځ هم دروست نه دی .

### څلورم :

کيفيت او څرنگوالی - : همدا راز که يو انسان اودس وکړي ، او اودس پېل د نېپو په مينځلو وکړي ، بيا لاسونه ووينځي ، بيا مخ ووينځي ، د اسلامي شريعت د كيفيت سره د مخالفت له کبله مونږ وايو دغه اودس له پېل

خځه باطل دی .

پنځم :

زمانه او وخت - : همدغه شان که یو سړی د ذي الحجې د میاشتې په لومړیو ورځو کې گران قیمتې څربه حیوان قرباني کړي ، نو د شریعت له نگاه نه دغه قرباني د قبولیت ځای نه نیسي ، ځکه چې په وخت او زمانه کې یې سره توافق او سمون ونه خوړ ، او ما لا دا هم اوریدلي دي چې ځیني خلک د لوي اختر د مبارکې ورځ قرباني د رمضان په مبارکه میاشت کې کوي ، نو دوخت سره د نه سمون په بناء دغه گړد عملونه بدعت شمېرل کیږي ، هغه داسې چې د اضحیې - قربانۍ - عقیقې ، او هدیې پرته بل داسې عبادت نشته چې انسان ورباندې الله پاک ته ډېر زیات نزدې کیږي . د رمضان په میاشت کې په دې خاطر ذبحه کول چې دا ذبحه هم لکه د لوي اختر په څېر لوی اجر او ثواب لري ، په بدعت نومول کیږي ، خو دومره ده چې د غوښي لپاره ورپکې ذبحه کول جواز لري .

**شپږم :**

مکان او ځای - : د بېلگې په توگه که څوک د مسجد پر ځای په بل پرامن ځای کې اعتکاف وکړي ، د اعتکاف دغه عبادت یې هېڅکله د قبولیت په رنګ نه رنګ کیږي ، ان که یوه ښځه په خپل کور کې هم اعتکاف وکړي سم او دروست نه بلل کیږي ، ځکه چې د شریعت په رڼا کې یې د مکان سره توپیر او منافات وخوړ ، یا د مثال په توگه که یو سړي وغواړي چې طواف وکړي او په مطاف کې گڼه گڼه وي ، د طواف کولو هېڅ چاره نه

وي ، او بهر ووځي او له ټول مسجد څخه طواف وکړي ، نو دا طواف يې هم صحيح او قابل قبول نه دی ، په دې معنی چې طواف له مسجد څخه نه بلکې له بيت الله څخه جواز لري ، ځکه خو الله پاک ابراهيم عليه السلام ته وايي :  
**وَطَهِّرْ بَيْتِي لِلطَّائِفِينَ** (۱)  
 ژباړه : او د طواف کونکو لپاره زما کور پاک کړه .

## د نيك عمل د شرطونو نچور

د تېرې څېرې نې پايله په دې تماميږي چې هېڅكله عمل تر هغه نيك او صالحه كېداى نه شي چې تر څو ورپكې دوه شرطونه شتون ونه لري :

۱- اخلاص .

۲- متابعت .

او متابعت هم هله په عمل كې موجوديږي چې تېر شپږ امور ورپكې ځاى په ځاى شي .

نېكبختي د سلفو صالحينو په متابعت كې نغښتل شوېده :

\* هغه بدعتيان چې په دغې رنگارنگ بدعتونو اخته دي كه په رښتيا هم د خپر اراده او نېكې هيلې لري ، زه ورته دا توصيه كوم چې د سلفو صالحينو له طريقي او منهج پرته په بل هېڅ دين ته منسوبو منهجونو كې خير او فائده نشته .

\* محترموا! د نبې ﷺ - ټول سنت د ژامو په غاښونو كلك ونيسئ ، د سلفو صالحينو لارې او طريقي خپلې كړئ ، بيا ځان ته وگورئ چې ايا دغه متابعت تاسو ته كوم ډول سترياوې يا ستونزه ورسوله ؟!



## بدعتيان او ثابت نبوي ارشادات

زه دلته يوې خبرې ته اشاره کول غواړم ، خو لومړی په الله پاک باندې د ټولو هغې څه نه پناه غواړم چې زه په لاعلمۍ سره خبره وکړم .

زه وایم : چې په بدعاتو منگولې لگونکي ټول خلک په هغې اعمالو کې چې د نبی ﷺ څخه یې شرعیت او سنیت څرگند ثبوت نه لري ، زیات تقصیر او کوتاهي کونکي دي ، بیا چې کله د خپلو بدعاتو د انجامولو څخه وزگار شي نو خپل ټول بدعات په اسلامي دائره کې د ثابتو سنتو سره مقارنه کوي ، او همدغه په زړونو باندې د بدعتونو ښکاره اثر او علامه ده .

یواځې دا هم نه بلکې د زړونو نه په دین باندې ډېر زیات بد او ستونزمن اثر هم لري ، هغه داسې چې څوک هم د بدعاتو لږې پېل کړي نو د اسلام څخه یې د دغې رواج کړي بدعتونو په اندازه د اسلام زیاته برخه له منځه یوړه .

او دا خبره ښه څرګندو سلفو صالحینو په خپلو اقوالو کې تایید کړې ده . او چې کله انسان خپل ځان د شارع نه بلکې د تابع په صفت وپېژني ، نو د الله پاک په وړاندې به تل تر تله د خشوع او خضوع په مبارکه جامه ملبوس وي ، ان چې د نبی ﷺ په بشپړه توګه پیروکار جوړ شي .

هغه چاته له پېرزو ډک نصيحت چې بدعت ورته ښه ښکاري

زه ټولو مسلمانانو ته د دې توصيه کوم چې ټول هغه بدعتونه چې تاسو ورباندې د ښک عمل گمان کوئ ، که دغه بدعتونه د الله د ذات اړوند وي او که د هغه د نومونو اوصفتونو اړوند وي ، که دغه بدعتونه د نبي ﷺ د تعظيم او لوړ منزلت پورې رابطه لري ، او که نه ، بايد دغه انسان له الله پاک څخه وډاريزي او له دغې بدعت څخه لاس په سر شي ، او د خپل منهج بنياد دې د بدعت پر ځای اتباع وگرځوي .

د شرک پر ځای دې اخلاص ، د بدعت پر ځای دې سنت ، او د شيطان پر ځای دې د الله پاک رضا دخپلو عملونو بنسټيز هدف وگرځوي .

بيا دې خپل دغه نوی حالت د مخکني طرز زندگۍ پر تله کړي چې د دې زړه ته څومره سلامتيا ، سکون ، او آرام حاصل شو .

په پای کې له الله پاک څخه سوال او زاري کوم چې مونږ د سمې لارې ښونکي ، مصلحين ، او نیک پيشوایان جوړ کړي .

او زمونږ زړونه د ايمان په رڼا روښانه او مونږ باندې زمونږ حاصل کړی علم وبال ونه گرځوي .

الله پاک دې مونږ ته د خپلو مؤمنو بندگانو سمه نيغه لاره راوښايي .

الله پاک دې مونږ د خپلو اولياو او متقيانو بندگانو له جملې څخه وگرځوي .

وصلی الله وسلم علی خیر خلقه محمد وعلی اله وصحبه اجمعین

لړ ليک

- ۱ - : دامام محمد بن صالح العثيمين رحمه الله د ژوند سوانح ۴
- ۲ - : د محمد بن صالح العثيمين رحمه الله نوم نسب او زوکړه ۵
- ۳ - : د محمد بن صالح العثيمين رحمه الله علمي نشاطات ۵
- ۴ - : د محمد بن صالح العثيمين رحمه الله علمي نشاطات او دندې ۷
- ۵ - : د شيخ رحمه الله علمي جد جهد او نشاطاتو نچوړ ۹
- ۶ - : د محمد بن صالح العثيمين رحمه الله صفتونه او مناقب ۱۱
- ۷ - : د شيخ محمد بن صالح العثيمين رحمه الله ليکنې او اثار ۱۳
- ۸ - : د شيخ عثيمين رحمه الله مړينه ۱۷
- ۹ - : لومړی د بدعت تعريف ۱۹
- ۱۰ - : د بدعت لغوي تعريف ۱۹
- ۱۱ - : د بدعت اصطلاحي تعريف ۲۱
- ۱۲ - : دوهم د بدعت ډولونه ۲۳
- ۱۳ - : حقيقي بدعت ۲۳
- ۱۴ - : اضافي بدعت دوه اړخونه لري ۲۳
- ۱۵ - : بدعت مکفره ۲۴
- ۱۶ - : غير مکفره بدعت ۲۵
- ۱۷ - : په بدعت او مبتدعينو د اهل السننو الجماعت نيوکې ۲۶
- ۱۸ - : نبي صلی الله علیه و آله وسلم ټول امت ته د اړتيا وړ شيان بيان کړي دي ۳۰
- ۱۹ - : د (مَافَرَطْنَا فِي الْكِتَابِ مِنْ شَيْءٍ) کې د ناروا تفسيرونو نمونې ۳۴

- ۲۰ - ايا په قرانكريم د روزمره لمونځونو وختونه شتون لري ؟ ۳۵
- ۲۱ - له نبي ﷺ څخه د باندېه چيانو په پوښتنو د صحابه كرامو  
خوشحالېدل ۳۷
- ۲۲ - بدعت جوړونه په دين كې د لعن طعن عقیده ده ۳۹
- ۲۳ - په (كُلُّ بَدْعَةٍ كَيْ كَلِيَّتٍ عَامٍ تَامٍ او شامل كليت دى ۴۵
- ۲۴ - هغه درې امور چې د كلمې په خپلې معنى دلالت كوي ۴۷
- ۲۵ - نبوي پرېكنده او غوځانده توره ۴۸
- ۲۶ - د عمر t د قول ( نِعْمَتِ الْبَدْعَةِ هَذِهِ ) نه ځواب ۴۹
- ۲۷ - ايا اجماع او بدعت حسنه سر يو ځاى كېداى شي ؟ ۵۳
- ۲۸ - د ( مَنْ سَنَّ فِي الْاِسْلَامِ سُنَّةً حَسَنَةً ... ) حديث نه ځوابونه ۵۵
- ۲۹ - د الله پاك او د هغه د رسول د كلام ترمنځ هېڅ تضاد نشته ۵۶
- ۳۰ - د عمل د نېكوالي شپږ شرطونه ۵۸
- ۳۱ - د نيك عمل د شرطونو نچوړ ۶۲
- ۳۲ - بدعتيان او ثابت نبوي ارشادات ۶۳
- ۳۳ - هغه چاته له پېرزو ډك نصيحت چې بدعت ورته ښه ښكاري ۶۴
- ۳۴ - لړليک ۶۵